





झिमरुक गाउँपालिका



झिमरुक गाउँपालिकाको आ.व. २०८३/०८४ को नीति तथा कार्यक्रम



झिमरुक गाउँपालिका
गाउँ कार्यपालिकाको कार्यालय
भ्यागुते, प्यूठान
लुम्बिनी प्रदेश, नेपाल

सभाबाट पारित मिति: २०८३/०३/०८

झिमरुक गाउँपालिकाको आ.व. २०८३/८४ को नीति तथा कार्यक्रम र बजेटको सम्बन्धमा भिमरुक गाउँपालिकाका गाउँसभा अध्यक्ष श्री पित बहादुर महतरा क्षेत्रीज्यूबाट गाउँ सभामा प्रस्तुत नीति तथा कार्यक्रम गाउँसभाका सदस्य ज्यूहरु, सचिवज्यू एवं कर्मचारी, पत्रकारज्यूहरु, सुरक्षाकर्मिहरुको साथै उपस्थित सम्पूर्ण महानुभावहरु,

झिमरुक गाउँपालिकाको सभा अध्यक्षको हैसियतले आ.व. २०८३/८४ को नीति तथा कार्यक्रम सभामा प्रस्तुत गर्न पाउँदा आफूलाई निकै गौरवान्वित भएको महसुस गरेको छु । खुसिको यस अवसरमा विभिन्न कालखण्ड हुँदै समाजवाद उन्मुख लोकतान्त्रिक गणतन्त्रात्मक राज्य व्यवस्था स्थापना र नेपालको उन्नती प्रगती र समृद्धिको लागि संघर्ष गर्ने दौरानमा हजारौं ज्ञात अज्ञात योद्धाहरुले ज्यानको बाजी लगाई सहादत प्राप्त गर्नु भएकोहरु प्रति हार्दिक श्रद्धाञ्जली एवं सम्मान व्यक्त गर्दै सोकाकुल परिवार तथा आफन्तजनहरु प्रति हार्दिक समवेदना प्रकट गर्दछु । आन्दोलनका क्रममा घाइते, अपाङ्ग तथा वेपत्ता भएका व्यक्तिहरु प्रति सम्मान र सहानुभूति व्यक्त गर्दै घर परिवार र आफन्तजनहरु प्रति आदरभाव व्यक्त गर्दछु । राष्ट्रियता, जनतन्त्र र जनजिविकाका सवालहरुमा न्यायपूर्ण संघर्षको नेतृत्व गर्नुहुने आदरणीय अग्रजहरु प्रति उच्च सम्मान प्रकट गर्दै नेपाली समाजको रुपान्तरणमा आ-आफ्नो ठाउँबाट सहयोग पुऱ्याउनु हुने सबैको योगदानको स्मरण गर्न चाहन्छु ।

हामी सँग प्रयाप्त श्रोत साधन छैन तैपनि सिमित श्रोत साधनको अधिकतम सदुपयोग गरी हाम्रो भिमरुक, राम्रो झिमरुक र हामी सबैको समृद्ध झिमरुक गाउँपालिका बनाउन अवसर र चुनौति हाम्रो अगाडि छ । यस प्रकारको परिस्थितिको विचमा जनताप्रति उत्तरदायी स्थानीय सरकार सुशासनको अनुभूती दिने गरी डेलिभरी दिन सकेमात्र पालिकाले अवलम्बन गरेका नीति, कार्यक्रम, लक्ष्य र उद्देश्यहरु छिटोछरितो रुपमा पुरागर्न सकिन्छ भने सशक्त, श्रृजनशिल, स्वस्थ सुसंस्कृत र सभ्य समाजको निर्माण गर्दै समृद्ध पालिका समेत बनाउन सकिन्छ ।

विकासका सम्भावित अवसर र चुनौतिहरुलाई सामाजिक न्याय, क्षेत्रीय संन्तुलन आवश्यकता र प्राथमिकताको आधारमा वितरण प्रणालिको साथै उपलब्ध साधन श्रोत न्यायोचित वितरण र कार्यान्वयन गर्न आवश्यक देखिएकोले सन्तुलित विकासको निम्ती निर्दिष्ट नीतिहरु अवलम्बन गरी आ.व. २०८३/०८४ को झिमरुक गाउँपालिकाको नीति तथा कार्यक्रम र बजेट तर्जुमा गरीएको वेहोरा यस गरीमामय सभा समक्ष पेस गर्ने अनुमति चाहन्छु ।

सभाका सदस्यज्यूहरु,

हाम्रा आवश्यकताहरु असिमित छन् तर बजेटको आकार सानो र सिमित छ तैपनि हामी सँग जे जतिछ, त्यसैको विचबाट आवश्यकता र प्राथमिकताको आधारमा समृद्ध झिमरुक बनाउने उद्देश्यले राजनैतिक तथा सामाजिक व्यक्तित्वहरु, बुद्धिजिविहरु, पेसा व्यवसायीहरु र सरोकारवाला सबैले दिएको सुझाव सल्लाहहरुलाई समेटेर नीति तथा कार्यक्रम र बजेट बनाईएको छ । जसअनुसार २०८३ असार ८ गते आ.व २०८३/८४ को नीति तथा कार्यक्रम प्रस्तुत गर्न पाउँदा निकै गर्वको अनुभूति भएको छ ।

नीति तथा कार्यक्रम बनाउँदा निम्न अनुसार मापदण्डमा रही बनाएको वेहोरा सबैको सामु राख्न चाहन्छु ।

१. स्थानीय तहको एकल तथा साझा अधिकारको सूचीमा टेकेर,

२. संविधानमा उल्लेखित राज्यको उद्देश्य, नीतिहरू, मार्ग निर्देशक सिद्धान्तहरू र मौलिक हकलाई समेत आत्मसाथ गरेर,
३. स्थानीय सरकार सञ्चालन ऐन, २०७४ र गाउँपालिकाले बनाएका ऐन, नियम, मापदण्ड र कार्यविधिहरूको मर्म र उद्देश्यमा टेकेर,
४. संघीय, प्रदेश र स्थानीय सरकारको आवधिक योजनाले लिएका नीति तथा प्राथमिकताहरूमा टेकेर,
५. तिनै तहका सरकारहरूले अवलम्बन गरेका आर्थिक तथा वित्तीय नीतिहरूलाई आधार मानेर,
६. नेपालले अन्तराष्ट्रिय जगतमा गरेका प्रतिवद्धताहरू,
७. संघीय तथा प्रदेश सरकारका क्षेत्रगत नीति, रणनीति योजना तथा अध्ययन प्रतिवेदनहरूलाई आधार मानेर,
८. सम्पूरक, विशेष, सशर्त अनुदान र सह लगानी सम्बन्धी कार्यविधिमा टेकेर,
९. दिगो विकास लक्ष्य, जलवायु परिवर्तन, विपद् व्यवस्थापन, पोषण सुरक्षा, लैङ्गिक सशक्तीकरण, पूर्ण सरसफाइ, पूर्ण खोप फोहोरमैला व्यवस्थापन र समृद्ध झिमरुकको विषयलाई केन्द्रमा राखेर,
१०. सिमीत श्रोत साधनको बीचबाट आवश्यकता औचित्यता पुष्टि हुने गरी ।

सभाका सदस्यज्यूहरू ,

नेपालको संविधानले परिकल्पना गरेको संघीय लोकतान्त्रिक गणतन्त्र, समानुपातिक समावेशी प्रतिनिधित्व, समतामूलक समाज, तीन खम्बे आर्थिक नीति, समाजवाद उन्मुख अर्थतन्त्र, सबै प्रकारका भेदभाव मुक्त समाज, नागरीक स्वतन्त्रता लगायतका मौलिक हकहरूको कार्यान्वयन एवम् कानुनी राज्यको मूल्य मान्यतालाई स्थापित गर्ने नीति अख्तियार गरीनेछ ।

गाउँपालिकाको आवश्यकता परिपूर्ति गर्न शिक्षा, स्वास्थ्य, कृषि तथा पशुपन्छी, पूर्वाधार, पर्यटन, उद्योग, खानेपानी जस्ता क्षेत्रलाई उच्च प्राथमिकतामा राखी प्रस्तुत नीति तथा कार्यक्रम तर्जुमा गरीएको छ ।

संघीय सरकार, प्रदेश सरकार र झिमरुक गाउँपालिका बिच सहकार्य, समन्वय तथा सहअस्तित्वका आधारमा सम्पूरक तथा विशेष योजनाहरू सञ्चालन गर्ने कार्यलाई प्राथमिकता दिई बजेटको सुनिश्चितता गरीनेछ ।

अन्तरपालिका बीच सहकार्य गरी विकासका कार्यहरू अगाडि बढाई पालिका बीचको अन्तरसम्बन्धलाई अझ मजबुत बनाइने नीति अंगिकार गरीने छ ।

दिगो विकासका लक्ष्यहरूलाई स्थानीयकरणका लागि आवश्यक नीति तथा कार्ययोजना तयार गरी लक्ष्य पुरा गर्नका लागि क्षेत्रहरूको पहिचान गरी कार्यक्रम कार्यान्वयन गरीनेछ ।

“हाम्रो झिमरुक, राम्रो झिमरुक” भन्ने दीर्घकालीन लक्ष्य लिई समग्र झिमरुकको आर्थिक, सामाजिक विकासको लागि आ.व. २०८३/८४ मा बजेट विनियोजन गरीनेछ । यस झिमरुक गाउँपालिकामा विकास निर्माणका कार्यहरूलाई प्रभावकारी बनाउन र सम्पूर्ण जनताको पहुँच पुर्याउनका लागि हाम्रो विकास नीति समतामूलक हुनेछ । विकासलाई पहुँचका आधारमा नभई आवश्यकताको आधारमा अगाडि बढाइने छ ।

सभाका सदस्यज्यूहरु ,

अब म पूर्वाधार विकास तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

भौतिक पूर्वाधार, सडक, पुल, आवास र उर्जा

१. आगामी स्थानीय तह निर्वाचनपूर्व नै सम्पन्न हुनेगरी अधुरा र रणनीतिक रूपमा महत्वपूर्ण मानिएका कार्यक्रम/आयोजना सम्पन्न गरीनेछ । यस आ.व मा सञ्चालित बहुवर्षीय आयोजनाहरु निरन्तर अगाडि बढ्ने छन् । हालसम्म सम्पन्न भएका कार्यक्रम/आयोजनालाई कार्यसम्पन्न गरी सोको प्रचार प्रसार गर्ने व्यवस्था मिलाईने छ ।
२. विगत १० वर्षअघि ठेक्का सम्झौता भएर पनि विभिन्न कारणले अन्यौलग्रस्त अवस्थामा रहेको बागदुला-मच्छी-भिमगिठे सडक खण्डको निर्माण कार्यलाई द्रुत गतिमा अगाडि बढाउन झिमरुक गाउँपालिकाले विशेष अग्रसरता लिँदै संघ र प्रदेश सरकारसँगको लागत साझेदारी (समपूरक कोष) को विकल्प अघि सारेपछि गत आर्थिक वर्ष २०८१/८२ मा बतासेडाँडादेखि ज्यामुरखोलासम्म ब्याककटिङ्ग र आरसीसी वाल निर्माणको कार्य सफलतापूर्वक सम्पन्न भइसकेको छ । सोही सडक लाई निरन्तरता स्वरूप चालु आर्थिक वर्ष २०८२/८३ मा बहुवर्षीय आयोजनाको रूपमा बतासेडाँडादेखि घुम्नेठाटी खण्डमा कालोपत्रे गर्नको लागि ब्याक कटिङ्ग, नाली निर्माण तथा आरसीसी ढलानको कार्य धमाधम भइरहेको छ । यस सडकलाई दिगो र गुणस्तरीय रूपमा पूर्णता दिन आगामी आर्थिक वर्ष २०८३/८४ मा गाउँपालिका र संघको समपूरक आयोजना अन्तर्गत कालोपत्रे (पिच) तहमा बहुवर्षीय ठेक्का प्रक्रिया अगाडि बढाई निर्माण कार्यलाई तीव्रताका साथ अगाडि बढाईने छ ।
३. वडा केन्द्रसँग जोडिएका ८ वटै वडाका सडकहरुको आ.व २०८३/८४ देखि स्तरउन्नती गरीनेछ । साथै एक वडा एक कालोपत्रे सडकलाई प्राथमिकतामा राखी बजेटको व्यवस्था मिलाईनेछ । अधुरो अवस्थामा रहेका सबै आयोजनाहरुलाई बजेटको सुनिश्चितता गर्दै कार्यान्वयन प्रक्रियालाई निरन्तरता दिइनेछ ।
४. योजना बैंकमा आधारित रही योजना सञ्चालन गरीनेछ । पर्यटकीय स्थलहरुको पूर्वाधारहरु निर्माण गर्ने कार्यलाई निरन्तरता दिईने छ र आ.व २०८३/०८४ देखि एक वडा एक आन्तरिक पर्यटन गन्तव्यलाई पहिचान गरी मूर्तरूप दिईनेछ ।
५. सुरक्षित नागरीक आवास कार्यक्रम अन्तर्गत विपन्न परिवारका लागि खरको छानो र टायलको छानो विस्थापन गर्ने कार्यलाई निरन्तरता दिइनेछ ।
६. गाउँपालिका भित्रका मुख्य-मुख्य आयोजनाहरुको विस्तृत पूर्व संभाव्यता अध्ययन गरीनेछ । गाउँपालिकाको आवधिक योजना निर्माण तथा जग्गा वर्गीकरण कार्य आ.व २०८२/८३ मा सम्पन्न हुने भएकोले तुरुन्तै कार्यान्वयनमा ल्याईने छ ।

७. विभिन्न क्षेत्रबाट लागत साझेदारीका रूपमा सञ्चालन गर्नुपर्ने आयोजना तथा कार्यक्रमहरू सञ्चालनका लागि आवश्यक (म्याचिङ्ग फण्ड) बजेटको व्यवस्था गरीनेछ ।
८. गाउँपालिकाभित्र रहेका बजार क्षेत्र तथा मुख्य मुख्य सडकसँग जोडिएर बन्ने भवनहरूको लागि नक्सा पासलाई अनिवार्य गर्ने व्यवस्था मिलाइनेछ । सडक अधिकार क्षेत्र वरपर बनाईने जुनसुकै प्रकारका पक्की संरचनाहरू निर्धारित मापदण्डभित्र रही बनाउनु पर्ने नीतिलाई कडाईकासाथ लागु गरीनेछ । झिमरुक, गर्तड र हुँगाड नदीको आसपासमा पक्की संरचना बनाउँदा मापदण्ड तोकिने छ ।
९. प्रदेश सम्पूरक साझेदारीमा निर्माण कार्य भईरहेक झिमरुक रिङ्गरोड स्तरोन्नति र जेम्पुरखोला मच्छी ढाँड हल्ले वादीकोट चिप्लेटी वडा नं ५,३ र २ वडाकार्यालय पहुँचमार्ग स्तरउन्नति गर्ने कार्य भैरहेको छ । रिङ्गरोड निर्माणको लागि प्राथमिकता दिईने छ ।
१०. आगामी आर्थिक वर्ष बहुवर्षीय ठेक्का मार्फत वडा कार्यालय सम्म सडक पक्की बनाईने छ । पालिका र प्रत्येक वडामा १/१ गौरवका आयोजना छनौट गरी कार्यान्वयन गरीने छ ।
११. गाउँपालिकाभित्र रहेका विभिन्न जीर्ण खानेपानी,सडक, शौचालय तथा सिचाई कुलो मर्मत कार्य अगाडि बढाईने छ । त्यसको लागि मर्मत सम्भार कोषको व्यवस्था गरीएको छ ।
१२. ढाँड,पिडाल्ने स्यालपाखा झिमरुक जलविद्युत आयोजना निर्माणको लागि गाउँपालिकाबाट आवश्यक पहल गरीनेछ ।
१३. निर्माण हुने विकासका पूर्वाधारहरूको गुणस्तरीयता र दिगोपना कायम गर्न जोड दिईने छ । साथै पूर्वाधारहरूको ईन्जिनियरिङ्ग सर्भे तथा गुणस्तर परीक्षणका उपकरणहरूको व्यवस्था मिलाइनेछ ।
१४. अतिक्रमिit अवस्थामा रहेका सरकारी र सार्वजनिक जग्गा र उक्त जग्गामा रहेका घर, टहरा लगायतका संरचनालाई प्रकृया पूरा गरी खाली गर्न लगाईनेछ । सरकारी र सार्वजनिक जग्गा संरक्षण गरीनेछ ।
१५. मैनाके खेलकुद मैदानको आसपासमा रहेको सार्वजनिक जग्गा आवश्यक प्रकृया पूरागरी गाउँपालिकाको नाममा भोगाधिकार लिई बहुउद्देश्यीय सभाहल सहितको कभर्डहल र खेलकुद मैदानको पूर्वाधार निर्माणमा जोड दिईनेछ ।

सञ्चार तथा सुचना प्रविधि

१६. गाउँपालिका अन्तरगतका सरकारी निकायहरूमा जडान गरीएको ईन्टरनेटको क्षमता वृद्धि गर्दै अनलाईन सेवा प्रणाली विस्तार गर्ने व्यवस्था मिलाईनेछ ।
१७. गाउँपालिका तथा इन्टरनेट पहुँच पुगेका वडा कार्यालयमा अनलाईन राजस्व प्रणाली सुरुवात गरीएको छ । राजस्व प्रशासनलाई थप प्रभावकारी र प्रविधिमैत्री बनाउन कर्मचारिहरूका लागि थप तालिमका साथै प्रविधि सुधार तथा क्षमता विकासमा लगानी गरीनेछ

ऊर्जा

१८. वैकल्पिक उर्जा प्रवर्द्धन केन्द्रसँग समन्वय गरी सौर्य सडक बत्ती जडान गर्न आवश्यक व्यवस्था मिलाईने छ । यो कार्य अघि बढाउदा प्रत्येक वडा कार्यालय समेत केन्द्रीत गरी बजेटको व्यवस्था मिलाईनेछ ।

सभाका सदस्यज्यूहरु ,

अब म सामाजिक विकासतर्फका क्षेत्रगत नीति तथा कार्यक्रम प्रस्तुत गर्न चाहन्छु ।

स्वास्थ्य तथा पोषण

१९. नेपालको संविधानले स्वास्थ्य सेवालाई मौलिक हकको रूपमा सुनिश्चित गरेको छ । जनस्तरवाटै जनताको स्वास्थ्य स्तरमा सुधार ल्याउने उद्देश्यले स्वास्थ्य क्षेत्रले हालसम्म हासिल गरेका उपलब्धिहरूलाई संस्थागत गर्दै अस्वस्थकर जीवनशैलीका कारण बढ्दो नसर्ने रोगको भारलाई न्यूनिकरण गर्न रोग लागे पछि उपचारमात्र होईन रोग लाग्ने नदिन समुदाय र स्वास्थ्य संस्था स्तरवाट स्वास्थ्य स्कृनिङ्ग परिक्षण गरी परामर्श सेवा, उपचारात्मक सेवा र प्रेषण सेवा प्रदान गर्ने व्यवस्था मिलाईने छ ।
२०. आर्थिक वर्ष २०७६/७७ देखि नरेन्द्र गायत्री आँखा अस्पताल, बिजुवारमार्फत ६० वर्षभन्दा माथिका ज्येष्ठ नागरीक र महिला सामुदायिक स्वास्थ्य स्वयंसेविकाहरूलाई दिईदै आएको निःशुल्क आँखा उपचार सुविधालाई आर्थिक वर्ष २०८३/०८४ मा पनि निरन्तरता दिइने छ ।
२१. आफ्ना नागरिकको स्वास्थ्यप्रति संवेदनशील रहँदै झिमरुक गाउँपालिकाले मिगौला पीडित बिरामीहरूको जीवनरक्षा र सहज उपचारका लागि जिल्ला अस्पताललाई प्रदान गर्दै आएको डायलाइसिस अनुदान सहयोगलाई आत्मीयताका साथ आगामी आ.व. मा पनि निरन्तरता दिएको छ ।
२२. आधारभूत तथा आकस्मिक स्वास्थ्य सेवाका लागि आवश्यक पर्ने अत्यावश्यक औषधिहरूको अभाव हुन नदिन आवश्यक व्यवस्था मिलाइने छ । साथै क्यान्सर, मुटु र मृगौला जस्ता दीर्घकालिन रोग लागेका विपन्न नागरीकहरूलाई औषधोपचारका लागि दिईदै आएको आर्थिक सहायतालाई निरन्तरता दिइने छ ।
२३. स्वास्थ्य संस्थाको पहुँचबाट टाढा रहेको वडा नं ७ को कुतामा निर्माणाधीन सामुदायिक स्वास्थ्य एकाई भवनको काम सम्पन्न भईसकेको हुँदा आर्थिक वर्ष २०८३/८४ देखि सञ्चालनमा ल्याइने छ, साथै गाउँबस्तीस्तरसम्म स्वास्थ्य सेवा पुऱ्याउन खोप तथा गाउँघर क्लिनिकहरूको भौतिक पूर्वाधार थप गर्दै तिनलाई अझ प्रभावकारी बनाइने छ ।
२४. सुत्केरी हुन जाँदा र फर्कँदा लाग्ने यातायात खर्च बापत नेपाल सरकारले तोकेको रकममा गाउँपालिकाले थप गर्ने अनुदान सुविधालाई निरन्तरता दिइने छ । साथै घरमा सुत्केरी हुँदा हुने जोखिमका बारेमा समुदायस्तरमा सचेतीकरण कार्यक्रमहरू सञ्चालन गरीने छ ।
२५. झिमरुक गाउँपालिकाका नागरीकहरूलाई सुलभ स्वास्थ्य सेवा उपलब्ध गराउन ओखरकोट स्वास्थ्य चौकीलाई १५ शैयाको अस्पतालमा स्तरोन्नति गर्न भवन निर्माण कार्य भइरहेकोले, सो निर्माण सम्पन्न भएपछि अस्पताल सञ्चालनमा ल्याइने छ । यसै आ.व देखि ओखरकोट स्वास्थ्य चौकीवाट आधारभूत चिकित्सकिय सेवा सञ्चालन गर्न एक जना एम.बी.बी.एस. (MBBS) डाक्टरको व्यवस्था मिलाइ सेवा सञ्चालनमा ल्याईनेछ ।
२६. यस गाउँपालिकामा रहेको नागरीक आरोग्य सेवा केन्द्रबाट प्रदान गरीने आएको आयुर्वेदिक स्वास्थ्य सेवालाई थप प्रभावकारी बनाउन आवश्यक औषधी र उपकरणको व्यवस्था मिलाईने छ ।

२७. गाउँपालिकाभित्र रहेका एच.आई.भि संक्रमितहरूको पोषण स्वास्थ्यमा सुधार ल्याउने र एच. आई.भि तथा एड्स सम्बन्धी सचेतना तथा लान्छना र विभेद न्यूनीकरण सम्बन्धी अभिमुखीकरण कार्यक्रमका लागि आवश्यक बजेटको प्रवन्ध मिलाईने छ।
२८. मानव स्वास्थ्यमा दिनप्रतिदिन बढ्दै गईरहेको प्रति जैविक प्रतिरोध क्षमताको समस्या रोकथाम गर्न सचेतिकरणका कार्यक्रम सञ्चालन गर्ने व्यवस्था मिलाईने छ ।
२९. झिमरुक गाउँपालिका र जर्मन संघीय आर्थिक सहयोग तथा विकास मन्त्रालय (GIZ) को द्विपक्षीय सहयोगमा सञ्चालन भईरहेको सामाजिक स्वास्थ्य सुरक्षा, स्वास्थ्य क्षेत्र सुशासन तथा व्यवस्थापन, डिजिटल स्वास्थ्य, र स्वास्थ्य क्षेत्रको लैङ्गिक समानता तथा सामाजिक समावेशीकरण सम्बन्धी संस्थागत क्षमता विकास परियोजनासँग सहकार्य गर्दै थप कार्यक्रमहरू कार्यान्वयन गरीनेछ।
३०. यौन तथा प्रजनन स्वास्थ्य अधिकार, सुरक्षित गर्भपतन, सामाजिक भेदभाव न्यूनीकरण, लैंगिक हिंसा न्यूनीकरण, जलवायु परिवर्तन र विपद व्यवस्थापनका क्षेत्रमा सुधार गर्न IPAS नेपाल र मल्लरानी ग्रामीण विकास सरोकार केन्द्र संग सहकार्य गरी साझेदारीमा कार्यक्रम सञ्चालन गरीनेछ।
३१. गुणस्तरिय स्वास्थ्य सेवाको पहुँच गाउँवस्तिस्तरसम्म पुर्याउनका लागि सुरक्षित मातृत्व, नवजात शिशु स्वास्थ्य, बाल स्वास्थ्य, प्रजनन स्वास्थ्य, पोषण स्वास्थ्य र परिवार योजना कार्यक्रमबाट आमा र बच्चाको स्वास्थ्यमा सुधार ल्याउन झिमरुक गाउँपालिका र कपिलवस्तु ईन्टिग्रेटेड डेभलपमेन्ट सर्भिसेस (KIDS) प्रोजेक्टसँग सहकार्य गरी एकीकृत रूपमा स्वास्थ्य संस्था र समुदाय केन्द्रीत कार्यक्रमहरू सञ्चालन गरीनेछ ।
३२. बहुक्षेत्रीय पोषण योजना तेस्रो (MSNP-III) लाई पालिकाको आवधिक तथा वार्षिक नीति र बजेटमा समावेश गरी प्रभावकारी रूपमा कार्यान्वयन गरीने छ। पालिका तथा वडा स्तरका पोषण र खाद्य सुरक्षा समितिहरूलाई सक्रिय बनाउँदै, पोषणमैत्री स्थानीय शासन (NFLG) अवलम्बन र घोषणाका लागि आवश्यक बजेट, स्रोत र बलियो अनुगमन प्रणालीको सुनिश्चितता गरीने छ।
३३. सुनौलो १००० दिनका गर्भवती, सुत्केरी महिला, बालबालिका तथा किशोरीहरूको पोषणस्तर सुधार गर्नका लागि पोषणमैत्री स्वास्थ्य संस्था (NFHF) को स्थापना, बाल वृद्धि अनुगमन, र स्तनपान प्रवर्द्धनका साथै सुरक्षित खानेपानी, सरसफाइ र स्वच्छता (WASH) सम्बन्धी कार्यक्रमहरूलाई एकीकृत रूपमा सञ्चालन गरिने छ।
३४. प्रत्येक घरधुरीमा करेसाबारी तथा पोषण बगैँचा प्रवर्द्धन गरी स्थानीय पोषणयुक्त खाद्य उत्पादन र उपभोगलाई प्रोत्साहन गरीने छ। साना किसान, महिला र विपन्न परिवारलाई कृषि विविधीकरणसँग जोडिने छ, साथै विद्यालयहरूमा पोषण शिक्षा, स्वास्थ्य प्रवर्द्धन, किशोरकिशोरी सचेतना र स्थानीय खाद्य पदार्थमा आधारित दिवा खाजा कार्यक्रमलाई प्राथमिकता दिइने छ।
३५. १००० दिनका आमा र विपन्न परिवारका लागि आयआर्जन अनुदान र जीविकोपार्जनका कार्यक्रमहरू प्रभावकारी रूपमा सञ्चालन गरीने छ। महिला सशक्तीकरणका लागि सीप विकास, बालविवाह र लैङ्गिक विभेद न्यूनीकरणका कार्यक्रम चलाइने छ र पोषण सुधारका लागि विभिन्न विषयगत शाखाहरूबीच सहकार्य, लागत साझेदारी, र वार्षिक समीक्षा गरी सिकाइ आदानप्रदान गरीने छ।

शिक्षा, युवा तथा खेलकुद

३६. गाउँपालिकाको एकीकृत शैक्षिक सूचना व्यवस्थापन प्रणाली (IEMIS) लाई तथ्यपरक, अद्यावधिक, विश्वसनीय तथा प्रमाणमा आधारित बनाइनेछ। शैक्षिक तथ्याङ्कको गुणस्तर अभिवृद्धि गर्दै योजना निर्माण, बजेट विनियोजन, अनुगमन तथा प्रतिवेदन प्रणालीलाई प्रभावकारी बनाइनेछ।
३७. विद्यालयको सुरक्षित, समावेशी, बालमैत्री तथा सिकाइमैत्री वातावरण निर्माणका लागि आवश्यकता आधारित विद्यालय भौतिक पूर्वाधार विकास योजना तयार गरी कक्षाकोठा, शौचालय, खानेपानी, पुस्तकालय, विज्ञान प्रयोगशाला, सूचना प्रविधि प्रयोगशाला तथा खेलकुद पूर्वाधारको क्रमिक विकास गरीनेछ। यसै आ.व.मा २ वटा ४ कोठे विद्यालय भवनहरूको निर्माण कार्य सम्पन्न हुदैछ साथै नयाँ भवन निर्माण र पुराना विद्यालयहरूको भौतिक पूर्वाधारको मर्मत सम्भार गरीनेछ।
३८. सिकाइ सहजीकरण प्रक्रियालाई प्रभावकारी बनाउन शिक्षकहरूको पेसागत विकास तथा विद्यार्थी उत्प्रेरणाका कार्यक्रमहरू ल्याइनेछ।
३९. कक्षा १ देखि ८ सम्मको स्थानीय पाठ्यक्रम (हाम्रो झिमरुक) निर्माण भई यस शैक्षिक सत्र सम्म कक्षा ५ सम्म लागु गरीएकोमा यो शैक्षिक सत्रदेखि कक्षा ६-८ सम्म कार्यान्वयनमा लैजान आवश्यक पर्ने पाठ्यपुस्तक तथा अन्य शैक्षिक सामग्रीहरूको व्यवस्थापन गरीएको छ।
४०. सामुदायिक विद्यालयहरूमा रहेको शिक्षक दरबन्दीको असमान वितरणलाई व्यवस्थित गर्न विद्यालय तथा शिक्षक-कर्मचारीहरूको दरबन्दी मिलान कार्यलाई अद्यावधिक गर्नुका साथै आवश्यकता अनुसार विद्यालय समायोजन (मर्ज) र दरबन्दी मिलानलाई प्राथमिकताका साथ कार्यान्वयन गरी उपलब्ध शैक्षिक स्रोत र जनशक्तिको न्यायोचित एवं प्रभावकारी उपयोग सुनिश्चित गरिनेछ।
४१. सबै विद्यालयहरूलाई प्रविधिमैत्री बनाउन ठोस खाका तयार पारिने छ। विद्यालयमा सूचना तथा सञ्चार प्रविधिको प्रयोग विस्तार गर्दै डिजिटल सिकाइ, प्रविधिमैत्री शिक्षण तथा डिजिटल शैक्षिक सामग्रीको उपयोगलाई प्रोत्साहन गरीनेछ। विद्यालयहरूमा सूचना तथा सञ्चार प्रविधिको पहुँच अभिवृद्धि गरी यसलाई शैक्षिक गुणस्तर, अभिवृद्धिको अभिन्न अंग बनाइनेछ।
४२. खेल क्षेत्रको विकास र विस्तारका लागि खेलकुद संरचना निर्माण तथा खेलकुद प्रतियोगिता सञ्चालन गरीने छ। यसबाट राष्ट्रिय तथा अन्तर्राष्ट्रियस्तरमा प्रतिस्पर्धा गर्न योग्य युवा खेलाडी तयार हुने तथा खेलको माध्यमबाट झिमरुकको गरीमा बढ्ने अपेक्षा गरीएको छ साथै १ वार्ड १ खेलकुद मैदानको विकास र विस्तारको लागि ठोस योजना बनाएर कार्यान्वयन गरीने छ।
४३. प्रारम्भिक बालविकास तथा शिक्षा (ECD) लाई विद्यालय शिक्षाको आधारस्तम्भका रूपमा विकास गर्दै बालविकास केन्द्रहरूको गुणस्तर सुधार, बसाइ तथा सिकाइ कुनाको व्यवस्थापन र शिक्षक क्षमता विकासमा जोड दिइनेछ।

४४. विद्यार्थीहरूको शैक्षिक गुणस्तर अभिवृद्धि गर्न विद्यालयहरूको संस्थागत क्षमता विकास कार्यक्रमहरू सञ्चालन गरीनेछ। शिक्षक, प्रधानाध्यापक, विद्यालय व्यवस्थापन समिति तथा अभिभावकहरूको क्षमता विकास गर्दै विद्यालय सुशासन, नतिजामुखी व्यवस्थापन तथा जवाफदेहिता प्रणालीलाई सुदृढ गरीनेछ।
४५. शिक्षाको गुणस्तर वृद्धि गर्नको लागि शिक्षक दरबन्दी कम भएका विद्यालयहरूलाई शिक्षक अनुदान रकम दिने व्यवस्थालाई आवश्यकता र औचित्यका आधारमा निरन्तरता दिइने छ। गौमुखी बहुमुखी क्याम्पसमा अध्ययनरत विद्यार्थीहरूलाई निःशुल्क अध्ययनको लागि आवश्यक बजेटको व्यवस्था हुदै आएकोमा विश्वविद्यालय अनुदान आयोगबाट प्राप्त अनुदान, अन्य आन्तरिक स्रोत, निरन्तर अध्ययनरत विद्यार्थी संख्या र परिक्षामा सहभागी विद्यार्थी संख्यालाई आधारमानी आवश्यकता अनुसार अनुदान रकमलाई निरन्तरता दिइने छ।
४६. सामुदायिक सिकाई केन्द्रमा काम गर्ने सामाजिकपरिचालकहरूलाई पोशाक भत्ताको व्यवस्था मिलाइने छ।
४७. उत्कृष्ट नतिजा हासिल गर्ने विद्यार्थी, शिक्षक तथा विद्यालयहरूलाई पुरस्कृत तथा सम्मान गर्ने कार्यलाई निरन्तरता दिइनेछ।
४८. अनिवार्य तथा निःशुल्क शिक्षा ऐन, २०७५ को पूर्ण कार्यान्वयनका लागि २०८४ चैत्र मसान्तभित्र गाउँपालिका क्षेत्रभित्रका सबै बालबालिकालाई आधारभूत शिक्षाको पहुँचमा ल्याइनेछ। विद्यालयबाहिर रहेका बालबालिकाको पहिचान, भर्ना, पुनःभर्ना तथा निरन्तर सिकाइ सुनिश्चित गर्न विशेष अभियान सञ्चालन गरीनेछ।
४९. समुदायमा रहेका अभिभावक विहिन, अपाङ्गता भएका, विपन्न, दलित, जनजाति, अल्पसंख्यक, सीमान्तकृत समुदाय तथा अन्य जोखिममा रहेका बालबालिकाको शिक्षामा समान पहुँच र सहभागिता सुनिश्चित गर्दै समावेशी शिक्षा प्रवर्द्धन गरीनेछ।
५०. विशेष आवश्यकता भएका बालबालिकाका लागि आवश्यक सिकाइ सामग्री, सहायक उपकरण, पहुँचयुक्त भौतिक संरचना तथा आवश्यक सहयोगी सेवाको व्यवस्था गर्दै समावेशी सिकाइ वातावरण सुदृढ गरीनेछ। विपन्न वर्गका परिवारका बालबालिकाहरूलाई छात्रवृत्ति सहयोगमा प्राविधिक शिक्षा अध्ययनको व्यवस्थालाई निरन्तरता दिइने छ।
५१. शैक्षिक सुशासन, पारदर्शिता तथा सार्वजनिक उत्तरदायित्व अभिवृद्धिका लागि नियमित अनुगमन, सामाजिक परीक्षण, सार्वजनिक सुनुवाइ तथा विद्यालय सुधार योजनाको प्रभावकारी कार्यान्वयन गरीनेछ।

खानेपानी तथा सरसफाई

५२. लिफ्ट खानेपानी आयोजनाहरूको विद्युतीय महसुलमा गाउँपालिकाले दिँदै आएको ५० प्रतिशत अनुदानलाई निरन्तरता दिइने छ। साथै प्रत्येक घरधुरीमा सुरक्षित खानेपानी पुऱ्याउन '१ घर १ धारा' अभियान अन्तर्गत खानेपानी योजनाहरूको निर्माण र सञ्चालित खानेपानी योजनाहरूको नियमित मर्मत-सम्भार गरीने छ।

५३. दिगो विकासको लक्ष्य अनुरूप 'वास प्लान' (WASH Plan) लाई अध्यावधिक गरी सोही अनुसार योजनाहरू कार्यान्वयन गरीने छ। उपभोक्ताहरूलाई स्वच्छ पानी उपलब्ध गराउन समुदायस्तरमै पानीको गुणस्तर परीक्षण गर्ने व्यवस्था मिलाउनुका साथै जलस्रोत तथा मुहान दर्ता कार्यलाई निरन्तरता दिइने छ।
५४. विद्यालय, सामुदायिक संस्था र समुदायस्तरमा सरसफाइ तथा स्वच्छता सम्बन्धी सचेतनामूलक कार्यक्रमहरू सञ्चालन गरीने छ। साथै, खानेपानी आयोजनाहरूको दिगो सञ्चालन र मर्मत-सम्भारका लागि स्थानीयस्तरमै दक्ष जनशक्ति उत्पादन गर्न तालिमहरू आयोजना गरीने छ।
५५. नेवा र झिमरुक गाउँपालिकाको साझेदारीमा काउले गडेरपानी खा.पा, दारिमचौर खा.पा र चुँधारा फेदी टारी खा.पा आयोजनाको निर्माण कार्य आगामी आ.व मा सम्पन्न गरीने छ ।

पञ्जीकरण सेवा एकाईतर्फ

५६. वडा सचिव र सम्बन्धीत कर्मचारीहरूलाई व्यक्तिगत घटना दर्ता तथा सामाजिक सुरक्षा सम्बन्धी अभिमुखीकरण तालिमको व्यवस्था मिलाइने छ । बैकहरूसँग समन्वय गरी सामाजिक सुरक्षा भत्ता बस्ति स्तरबाट वितरण गर्ने कार्यलाई निरन्तरता दिइनेछ ।
५७. पन्जीकरणसँग सम्बन्धीत समस्या तथा कठिनाईहरूलाई सहजीकरण गर्न राष्ट्रिय परिचयपत्र तथा पन्जिकरण विभागसँग समन्वय गर्ने व्यवस्था मिलाइने छ ।

लैङ्गिक समानता तथा सामाजिक समावेशीकरण, सांस्कृतिक प्रवर्द्धन

५८. नेपालको संविधानको धारा १८ (समानताको हक), धारा ३८ (महिलाको हक), धारा ३९ बालबालिकाको हक, धारा ४० दलितको हक, धारा ४१ जेष्ठ नागरीकको हक, धारा ४२ (सामाजिक न्यायको हक) र धारा ४३ सामाजिक सुरक्षाको हकले परिकल्पना गरे अनुसार स्थानीय तहमा बसोबास गर्ने सबै नागरीक, विशेष गरी महिला, दलित, आदिवासी जनजाति, अपाङ्गता भएका व्यक्ति, अल्पसंख्यक, र आर्थिक रूपले विपन्न समुदायको समान पहुँच, सहभागिता र सशक्तीकरण सुनिश्चित गर्ने गरी प्रभावकारी रूपमा योजना तथा कार्यक्रम सञ्चालन गर्ने नीति अवलम्बन गरीनेछ ।
५९. “झिमरुकको शान, लक्षित वर्गको सशक्तीकरण तथा सम्मान” को नीति अनुरूप लैङ्गिक समानता तथा सामाजिक समावेशीकरणका लागि सम्बन्धीत वर्गहरूको समानता एवं उत्थान गर्न सम्मान कार्यक्रम, क्षमता विकास कार्यक्रम, चेतनामूलक कार्यक्रम, आयमूलक एवं रोजगारमूलक कार्यक्रमहरू सञ्चालन गरी सम्बद्ध संस्था एवं सेवा प्रदायक संस्थाहरूसँगको साझेदारीमा कार्यक्रम सञ्चालन गरीनेछ ।
६०. गाउँपालिकाको लैङ्गिक समानता तथा सामाजिक समावेशीकरण परीक्षण जेडसि अडिट (GEDSI AUDIT) गर्ने व्यवस्थालाई निरन्तरता दिइनेछ । लैङ्गिक समानता तथा सामाजिक समावेशीकरण लाई संस्थागत सहभागीता अभिवृद्धि गर्न यस सम्बन्धि नीति निर्माण गरीनेछ ।

६१. मानव विकास सूचकाङ्कको आधारमा पछाडी परेका वर्ग र समुदायको सशक्तिकरण गर्दै आर्थिक तथा सामाजिक रूपान्तरणको लागि लक्षित वर्गका कार्यक्रमहरू सञ्चालन गरीनेछ। प्रत्येक वडाबाट २ जनाको दरले १६ जनालाई सीप तथा क्षमता विकास तालिम सञ्चालन गरी गाउँपालिका भित्र रोजगारी श्रृजना गर्ने तर्फ प्राथमिकताका साथ कार्य योजना बनाईने छ ।
६२. ४५ वर्ष माथिका एकल महिलालाई मासिक भत्ताको व्यवस्था कार्यक्रमलाई निरन्तरता दिईने छ । ज्येष्ठ नागरीकको ज्ञान, सीप र अनुभवलाई पालिका क्षेत्रको विकासमा प्रयोग गर्न पालिकाबाट ज्येष्ठ नागरीक लक्षित कार्यक्रमलाई थप प्रभावकारी बनाईने छ। ज्येष्ठ नागरीकको संरक्षण गर्न ज्येष्ठ नागरीक कल्याणकोषलाई व्यवस्थित गरीनेछ ।
६३. महिलाहरूलाई आत्मनिर्भर बनाउन मैनावत्ती बनाउने, अगरवत्ती बनाउने, वासको मुडा बनाउने र पञ्चेबाजा वजाउने लगायतका सीपमुलक तालिमहरू सञ्चालन गर्न आवश्यक व्यवस्था मिलाईनेछ ।
६४. बालबालिका तथा किशोर-किशोरीहरूलाई सबै प्रकारका हिंसा, दुर्व्यवहार र शोषणबाट मुक्त गराउँदै उनीहरूको हक अधिकार प्रयोग गर्न योग्य र सक्षम नागरीकको रूपमा विकास गर्ने गरी कार्यक्रम सञ्चालन गरीनेछ । अपाङ्गता भएका व्याक्तिहरूको कार्यक्षमताको आधारमा सम्मान र सहयोग गरीनेछ साथै अपाङ्ग लक्षित कार्यक्रम सञ्चालन गरीनेछ ।
६५. महिला हिंसा, जातीय भेदभाव तथा छुवाछुत जस्ता कुरीतिहरूलाई न्यूनीकरण गरी सामाजिक सद्भाव कायम गर्न लैंगिक समानताको लागि शसक्तीकरणमा जोड दिईने छ
६६. नयाँ निर्माण हुने सार्वजनिक पूर्वाधारहरूलाई बालमैत्री, ज्येष्ठ नागरीकमैत्री, अपाङ्गतामैत्री हुने गरी निर्माण गरीनेछ साथै लैङ्गिक समानता सामाजिक समावेशीकरण प्रवलीकरणको नीति अबलम्बन गरीने छ ।
६७. बालविवाह, बालश्रम, घरेलु हिंसा, लैंगिक हिंसा न्यूनिकरणका कार्यक्रमलाई प्रभावकारी रूपमा अगाडि वढाइने छ । साथै सबै प्रकारका हिंसा विरुद्ध शुन्य सहनशिलताको नीति लिईनेछ । लैंगिक हिंसा निवारण कोषलाई व्यवस्थित गरी प्रभावकारी रूपमा कार्यान्वयन गरीनेछ
६८. झिमरुक गाउँपालिकाभित्र रहेका कोट घर तथा देवस्थल, चर्च र आत्म ज्ञान केन्द्रहरूलाई धार्मिक आस्था तथा पर्यटकीय स्थलको रूपमा विकास गरी प्रचार प्रसार तथा प्रर्वद्धनमा जोड दिइनेछ र मागको आधारमा पुजाआजा खर्चको लागि आवश्यक बजेटको व्यवस्था मिलाइनेछ ।
६९. विभिन्न पर्वहरूलाई व्यवस्थित रूपमा सञ्चालन गर्न, धार्मिक क्षेत्रहरूको मौलिकता तथा ऐतिहासिक महत्वको उजागर गर्दै यस क्षेत्रको संस्कृति प्रर्वद्धन गरी हाम्रो संस्कृति हाम्रो पहिचानको अवधारणको नीति लिइने छ । परम्परागत पर्व तथा संस्कृति संरक्षणको लागि आवश्यक बजेट व्यवस्था गरीनेछ ।
७०. स्थानीय मौलिक एवं प्राचीन वास्तुकला प्रर्वद्धन गर्न स्थानीय निर्माण सामग्री प्रयोग गरी सुरक्षित घर निर्माण गर्ने कार्यलाई प्रोत्साहन गरीनेछ। गाउँपालिकाभित्रको संस्कृति झल्किने गरी विभिन्न जातजाति तथा भेषभुषा समेट्ने खालका कार्यक्रमलाई निरन्तरता दिइने छ ।

सभाका सदस्यज्यूहरू ,

अब म आर्थिक विकास तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

कृषि तथा पशुपन्छी विकास

७१. झिमरुक गाउँपालिकाका कृषकहरूको वास्तविक अवस्था पहिचान गर्न कृषि, पशुपन्छी तथा मत्स्य तथ्याङ्क सङ्कलन कार्यलाई अगाडि बढाइनुका साथै किसान सूचीकरण कार्यक्रमलाई निरन्तरता दिएर यसअघि छुट्न गएका सम्पूर्ण कृषकहरूलाई समेत यसै प्रणालीमा समावेश गरी पालिकाको एकीकृत कृषक तथ्याङ्कलाई अध्यावधिक गरिनेछ ।
७२. बाली बिरुवामा महामारीको रूपमा देखा पर्ने रोग तथा किराको प्रकोपलाई नियन्त्रणका लागि निशुल्क रूपमा रासायनिक विषादी वितरणको व्यवस्था मिलाइनेछ ।
७३. व्यावसायिक आलुको उत्पादनलाई प्रवर्द्धन तथा बजारीकरण गर्नका लागि आलु पकेट विकास कार्यक्रमलाई प्राथमिकताका साथ अगाडि बढाइनेछ । रैथाने बालीको प्रवर्द्धन तथा विकासको लागि रैथाने बाली प्रवर्द्धन कार्यक्रम संचालन गरिनेछ ।
७४. कृषकबाट उत्पादित कृषिजन्य उपजलाई बिक्री वितरणका लागि कृषि हाटबजार केन्द्र पूर्णरूपमा सञ्चालन गरिनेछ ।
७५. वडा नं. ५ मा रहेको चिस्यान केन्द्रमा आवश्यक मेशीन उपकरण तथा अन्य आवश्यक पूर्वाधार निर्माण गरी यसै आ.व मा सञ्चालनमा ल्याइनेछ । कृषिमा व्यवसायिकतालाई प्रोत्साहन गरिने छ । कृषि उपजको बजारीकरणको लागि आवश्यक सहजीकरण गर्ने नीति लिइने छ ।
७६. उत्पादन र उत्पादकत्व वृद्धिका लागि प्रविधिको अधिकतम प्रयोग, माटोको गुणस्तर कायम, प्रर्याप्त मलखाद, सिंचाईको उपलब्धता तथा उन्नत बिउ विजनको प्रयोगलाई प्राथमिकता दिइनेछ । अनौपचारिक क्षेत्रका श्रमिक र स्वरोजगारमा रहेका व्यक्तिलाई सामाजिक सुरक्षा कार्यक्रममा आवद्ध गरी कृषक पेन्सन कार्यक्रमलाई अगाडि बढाइनेछ ।
७७. खाद्यान्न बालीको उत्पादन तथा उत्पादकत्व वृद्धि गर्नका लागि उन्नत बिउ उपयोगमा मूल्य अनुदान कार्यक्रम सञ्चालन गरी कृषकहरूको मागको आधारमा वितरण गरिनेछ । कृषकहरूको माग र आवश्यकतालाई ध्यानमा अनुदानमा विभिन्न तरकारी बालीका बिउविजनहरू समेत वितरण गरिनेछ ।
७८. कफि, ड्र्यागन र स्याउ खेतिलाई प्रवर्द्धन गरी आयआर्जन संग जोड्नको लागि आवश्यक बजेटको व्यवस्था मिलाइने छ ।
७९. नस्ल सुधार गर्न कृत्रिम गर्भाधान सेवाको पहुँच विस्तार गरी पशुधनको उत्पादकत्व वृद्धि गरिनेछ । पशुमा लाग्ने संक्रामक तथा महामारीजन्य रोगहरूको रोकथाम र नियन्त्रणका लागि नियमित खोप तथा निगरानी कार्यक्रम सञ्चालन गरिनेछ । पशु स्वास्थ्य सेवा सहज र प्रभावकारी बनाउन औषधी उपचार सेवाहरू सञ्चालन गरिनेछ ।
८०. पशु आहार व्यवस्थापन तथा उत्पादन लागत न्यूनीकरणका लागि घाँसेबाली विकास तथा उन्नत चरन व्यवस्थापन कार्यक्रम सञ्चालन गरिनेछ । व्यावसायिक पशुपालक किसान, सहकारी तथा कृषक समूहहरूको

क्षमता अभिवृद्धिका लागि तालिम तथा प्राविधिक सेवा प्रदान गरीनेछ। कुकुरहरुमा रेबिज नियन्त्रण कार्यक्रमलाई प्रभावकारी रूपमा सञ्चालन गरीनेछ।

८१. पशुपालक किसानको सेवामा सहज पहुँच सुनिश्चित गर्न पशु सेवा केन्द्र स्थापना तथा सुदृढीकरण गरीनेछ। उत्पादन बृद्धि र किसानको आम्दानी बढाउन पशु प्रवर्द्धन कार्यक्रम सन्चालन गरीनेछ। पशुपालन व्यवसायलाई व्यावसायिक, उत्पादनमुखी तथा उद्यमशील बनाइ आयआर्जन र रोजगारी अभिवृद्धि गरीनेछ।

लघु उद्यम विकास, सहकारी, पर्यटन र रोजगारी

८२. लघु तथा घरेलु उद्यमीहरुलाई सम्भव भएसम्म समूहमा आवद्ध गरी उद्यमशिलता तथा सीप विकास तालिम उपयुक्त प्रविधिको छनोट उत्पादन व्यवस्थापन पूँजीमा पहुँच र बजार व्यवस्थापनमा समेत सहयोग पुर्याउने नीति लिइनेछ। उद्यमशिल तालिम प्राप्त गरेका उद्यमीहरुलाई प्रविधि हस्तान्तरण अन्तर्गत विभिन्न कार्यक्रम सञ्चालन गर्ने नीति लिइने छ।
८३. गरीबी निवारणका लागि लघु उद्यम विकास कार्यक्रम मार्फत विभिन्न सीप विकास तालिम, व्यवसायी प्रवर्द्धन कार्यक्रम सञ्चालन गरीनेछ। लघु उद्यम विकास कार्यक्रमका लागि अपुग बजेटको आवश्यक व्यवस्था मिलाइने छ। साथै गरीब निवारण कोषबाट परिचालन भएको लगानीलाई अद्यावधिक गरी आयआर्जन क्षेत्रमा लगानी गर्ने व्यवस्था मिलाइने छ।
८४. स्थानीय तहमा स्वरोजगार सिर्जना गर्न जुत्ता-चप्पल उत्पादन, बाँस तथा चोयाँजन्य सामग्री प्रशोधन, साबुन, सरफ, अचार, चाउमिन र कोदोको बिस्कुट बनाउने जस्ता विभिन्न सीपमूलक कुटिर तथा घरेलु उद्योगहरु सञ्चालन गरी उद्यमशीलता प्रवर्द्धन गर्ने नीति लिइनेछ।
८५. गाउँपालिकाको क्षेत्राधिकार भित्र दर्ता भएका सहकारीहरुको वार्षिक एक पटक सघन अनुगमन गर्ने व्यवस्था मिलाइने छ। सघन अनुगमनबाट प्राप्त प्रतिवेदनको आधारमा सहकारी संस्थाहरुको व्यवस्थापकीय क्षमता विकास, संस्थागत सुसासन तथा बचतकर्ताहरुको हित संरक्षण लगायतको विषयमा थप योजना तथा कार्यक्रम तर्जुमा गरी कार्यान्वयन गरीनेछ।
८६. कृषि उत्पादन भण्डारण प्रशोधन तथा बजारीकरण र कृषि सामग्रीको आपूर्ति व्यवस्थापनमा कृषि सहकारी संघ संस्थाहरुको संलग्नतालाई प्रोत्साहन गरीने छ।
८७. झिमरुक गाउँपालिकाको सहकारी नीतिमा आवश्यक अध्ययन गरी परिमार्जन गर्दै लगिनेछ। झिमरुक गाउँपालिकाभित्र रहेका सम्पूर्ण सहकारी संस्थाहरुलाई व्यवस्थित रूपले सहजीकरण गर्न सहकारी सञ्जाल गठन भईसकेकोले सो को माध्यम बाट सहकारी गतिविधि अगाडि वढाईने छ।
८८. सहकारीका पदाधिकारी व्यवस्थापक र कर्मचारीहरुको गुणस्तर तथा क्षमता अभिवृद्धिमा विशेष जोड दिइने छ। गाउँपालिकाभित्र रहेका सम्पूर्ण सहकारी संस्थाहरुमा कोपोमिस प्रणाली अनिवार्य रूपमा आवद्ध गराईने छ। लेखा व्यवस्थापन चुस्त बनाउन, सहकारी क्षेत्रमा नेतृत्व र वित्तीय विश्लेषण क्षमता अभिवृद्धि गर्न आवश्यक तालिम कार्यक्रमको व्यवस्था मिलाइने छ।
८९. सहकारीहरुको माध्यमबाट उत्पादनशील क्रियाकलापमा संलग्न नागरीकहरुको पूँजी संकलन तथा परिचालन गरी साना तथा स्वरोजगारीका अवसर सृजना गरी गरीबी न्यूनीकरण गर्ने योजनालाई निरन्तरता दिइनेछ।

९०. गाउँपालिकाभित्र स्थापना हुने कृषि समूह, निजी फर्म र सहकारीहरूको दर्ता तथा नवीकरण कार्य क्षेत्र अनुमति जस्ता विषयहरूलाई व्यवस्थित ढंगले अघि बढाइनेछ ।
९१. मापदण्ड विपरीत चलेका सहकारीहरूलाई नियमन र अनुगमन गरी नियमानुसार कारवाहीको प्रकृया अगाडि बढाइनेछ । सहकारी मूल्य, मान्यता, सिद्धान्त र कानून बमोजिम सञ्चालन हुने व्यवस्था मिलाइने छ ।
९२. गाउँपालिकाभित्र रहेका ऐतिहासिक धार्मिक सांस्कृतिक तथा भौगोलिक महत्वका पर्यटकीय स्थलहरूको विकास संरक्षण संवर्द्धन तथा प्रचार प्रसार गरी आन्तरिक तथा बाह्य पर्यटनलाई प्रवर्द्धन गरीनेछ । विभिन्न जातजातिको धार्मिक, सांस्कृतिक पर्व, संस्कार र संस्कृतिहरूको प्रवर्द्धन गरीनेछ ।
९३. गाउँपालिकाभित्रका महत्वपूर्ण पर्यटकीय क्षेत्रमा पर्यटकीय सूचनालाई विद्युतीय सूचनामा आवद्ध गरी पर्यटन प्रवर्द्धन गरीनेछ । प्रसिद्ध धार्मिक, सांस्कृतिक, ऐतिहासिक, पुरातात्विक तथा जैविक विविधता समेतका दृष्टिले मनोरम प्राकृतिक क्षेत्रहरू, गुफा र पुरातात्विक कोटहरू जस्ता महत्वपूर्ण स्थानहरूको पर्यटन प्रवर्द्धन गर्ने कार्यलाई प्राथमिकता दिइने छ ।
९४. पर्यटन क्षेत्रको उत्थानको लागि आन्तरिक पर्यटन प्रवर्द्धन गर्न जोड दिइनेछ । ईस्नाथान पर्यटकीय पूर्वाधार निर्माण, ढाँड रक गाडेन पूर्वाधार निर्माण कार्य अगाडि बढाइने छ । बाँदिकोट ओखरकोट कोटघर जस्ता पर्यटकीय क्षेत्रको पूर्वाधारहरूको डि.पि.आर.मा उल्लेख भए बमोजिम निर्माणको कार्य प्रारम्भ गरीनेछ । एक वडा एक पर्यटन गन्तव्यको विशेष कार्यक्रम बनाइने छ ।
९५. राष्ट्रिय रोजगार प्रवर्द्धन कार्यक्रमलाई थप प्रभावकारी बनाइनेछ । युवा लक्षित रोजगारका अवसरहरू सृजना गर्नेतर्फ पहल गरीनेछ । स्थानीय रोजगार रणनीति तर्जुमा गरी रिटर्नी र बेरोजगार व्यक्तिहरूलाई रोजगारीका अवसरहरूको खोजी गरीनेछ । श्रमलाई सीप र सीपलाई रोजगारसँग जोड्न आवश्यक कार्यक्रम संचालन गरीनेछ ।
९६. गाउँपालिकाबाट सञ्चालन हुने भौतिक पूर्वाधारका आयोजनाहरूमा आवश्यक निर्माण सामग्री गाउँपालिकाको स्रोतबाट व्यवस्था गरी मानवीय जनशक्ति राष्ट्रिय रोजगार कार्यक्रमबाट परिचालन गर्ने गरी रोजगार कार्यक्रमसँग म्याचिङ्ग गर्ने कार्यक्रम कार्यान्वयनको नीति लिइने छ ।
९७. राष्ट्रिय रोजगार कार्यक्रममा सूचीकृत बेरोजगारहरूलाई कार्यविधि अनुसार गा.पा.का मुख्य सडकहरूमा सडक मर्मतकर्ता (लेन्थवर्कर) खटाउने व्यवस्था मिलाइने छ ।
९८. राष्ट्रिय रोजगार प्रवर्द्धन कार्यक्रम अन्तर्गत गाउँपालिकाको साझेदारीमा उत्पादन र उद्यमशीलता मार्फत रोजगारी सिर्जना तथा न्युनतम रोजगारी प्रत्याभूति, सीप विकास, उद्यमशीलता प्रवर्द्धन र पुनःएकीकरण सम्बन्धी क्रियाकलाप सन्चालन गरीनेछ ।
९९. वैदेशिक रोजगारीमा जाने व्यक्तिहरूको श्रम स्वीकृति र पुनःश्रम स्वीकृतिको लागि आवश्यक सहजीकरण गरीनेछ । "श्रमको सम्मान राष्ट्रको अभियान" कार्यक्रम सञ्चालन गरीनेछ । श्रमबजारको माग अनुरूप युवा लक्षित सीप विकास तथा उद्यमशीलता कार्यक्रम सञ्चालन गरीनेछ ।

१००. यस गाउँपालिकाबाट वैदेशिक रोजगारीमा गएर फर्किएका श्रमिकको सामाजिक आर्थिक पुनःएकीकरण गर्न र युवा लक्षित श्रम रोजगार नीति अवलम्बन गर्न गाउँ कार्यपालिकाले गाउँपालिकाको श्रम तथा रोजगार नीति, २०८३ जारी गरी सोको प्रभावकारी कार्यान्वयन गर्न आवश्यक कार्यक्रम तय गरीनेछ।

सभाका सदस्यज्यूहरु,

अब म वन, वातावरण, भूसंरक्षण तथा विपद् व्यवस्थापनतर्फका क्षेत्रगत नीति तथा कार्यक्रम प्रस्तुत गर्न चाहन्छु ।

वन, वातावरण, विपद् तथा फोहोरमैला र भू तथा जलाधार संरक्षण सम्बन्धि नीति

१०१. गाउँपालिकाभित्रका सबै वनको संरक्षण, डढेलो नियन्त्रण (सचेतना तथा उत्कृष्ट कार्य गर्ने समितिलाई पुरस्कार), र राष्ट्रिय/प्रदेश नीतिबारे स्थानीयस्तरमा सचेतना जगाइनेछ। सामुदायिक वन उपभोक्ता समितिलाई व्यवस्थित, पारदर्शी र सञ्चालकृत गर्दै वनबाट हुने आम्दानीलाई गरीबी निवारणमा लगानी गर्न प्रेरित गरीनेछ भने व्यक्तिगत जग्गाको रुख कटानलाई समन्वय र मापदण्ड अनुसार नियमन गरीनेछ।
१०२. झिमरुक नदी र गर्तङ्गखोला लगायतका क्षेत्रबाट ढुङ्गा, गिट्टी, बालुवा जस्ता नदीजन्य पदार्थको अनाधिकृत एवं अवैज्ञानिक दोहनलाई नियन्त्रण गरीनेछ र वातावरणीय प्रभाव मूल्याङ्कन (IEE) को मापदण्ड भित्र रही निकासीको व्यवस्था मिलाइनेछ। साथै, बजार, नदी, धार्मिक र सार्वजनिक स्थलमा फोहोर फाल्न पूर्ण प्रतिबन्ध लगाई जनचेतना, नियमन र करको दायरा मार्फत फोहोरमैला व्यवस्थापनलाई थप व्यवस्थित बनाइनेछ।
१०३. बाढी, पहिरो, हावाहुरी, आगलागी जस्ता विपद्को पूर्व तयारी, न्यूनीकरण र प्रतिकार्यका लागि वडा तथा टोल स्तरमा विपद् व्यवस्थापन समिति र कार्यदल गठन गरी तालिम दिइनेछ। वडा, प्रहरी चौकी र प्रमुख टोलहरूमा आपतकालीन उद्धार सामग्री भण्डारण गर्नुका साथै गाउँपालिका र वडा तहसम्म आपतकालीन कार्यसञ्चालन केन्द्रको स्थापना, स्तरोन्नति र कृत्रिम अभ्यास तालिम सञ्चालन गरीनेछ।
१०४. सञ्चार माध्यमको प्रभावकारी उपयोग गरी समुदायस्तरसम्म विपद् सम्बन्धी सचेतना फैलाइनेछ। विपद् व्यवस्थापन कोषमा रकम अभाव हुन नदिन दातृ संस्था/व्यक्तिलाई प्रोत्साहित गरीनेछ भने विपद् जोखिम कार्यमा खटिने स्वयंसेवकहरूको संस्थागत परिचालन र सम्मान गरीनेछ। साथै, विपद् प्रभावित परिवारहरूलाई खोज, उद्धार, राहत, पुनर्निर्माण र पुनःस्थापनाको कार्यलाई प्राथमिकताका साथ कार्यान्वयन गरीनेछ।
१०५. गाउँपालिका भित्रका जलाधार र पानीका मुहानहरूको पहिचान गरी संरक्षण गरीनेछ। जसका लागि रिचार्ज पोखरी निर्माण कार्यलाई निरन्तरता दिइनेछ। साथै, पहिरो र भूक्षयको जोखिम कम हुने गरी भौतिक संरचना निर्माण गरीनेछ भने प्लास्टिकजन्य वस्तुहरूको प्रयोगलाई निरुत्साहित गर्दै गाउँपालिकालाई क्रमशः प्लास्टिक मुक्त बनाइनेछ।
१०६. जग्गा किनबेच र कित्ताकाटको कार्यलाई सहज बनाउनका लागि जग्गाहरूको वर्गीकरण कार्य यसै वर्ष सम्पन्न गरी कार्यान्वयनमा ल्याईने गरीनेछ।

सभाका सदस्यज्यूहरु ,

अब म सार्वजनिक सेवा, संस्थागत क्षमता विकास, सुशासन र सुदृढीकरण तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

सार्वजनिक सेवा प्रवाह तथा सुशासन प्रवर्द्धन:

१०७. स्थानीय सरकारमा जनप्रतिनिधिहरूको दोस्रो कार्यकालको अन्तिम वर्ष चलिरहेको सन्दर्भमा, आगामी आर्थिक वर्षमा गाउँपालिकाले गरेका राम्रा र उदाहरणीय कामहरूको सङ्कलन, प्रकाशन र प्रचार-प्रसार गर्दै यस वर्षलाई 'असल अभ्यास र सिकाइ आदानप्रदान वर्ष' को रूपमा प्राथमिकताका साथ मनाइनेछ ।
१०८. सार्वजनिक सुनुवाई, सार्वजनिक परीक्षण, सामाजिक परीक्षण, सेवाग्राही सन्तुष्टि सर्वेक्षण गरी सेवा प्रवाहलाई सरल, सहज र जवाफदेही बनाइने छ । गाउँपालिकामा रहेका प्रशासनिक र वित्तीय जोखिमहरूको पहिचान गरी व्यवस्थापन गर्न आन्तरिक नियन्त्रण प्रणाली अनुसार कार्ययोजना बनाई प्रभावकारी कार्यान्वयनमा ल्याइने छ ।
१०९. स्थानीय निजामति कर्मचारी, विद्यालय शिक्षक तथा कर्मचारीहरूको पारिश्रमिकमा संघीय सरकारले तोकेवमोजिम वृद्धि हुने व्यवस्था मिलाइने छ । कर्मचारीहरूको उत्प्रेरणा र मनोबल अभिवृद्धि गर्न कार्यसम्पादनका आधारमा प्रोत्साहन गर्न सकिने नीति अवलम्बन गरीने छ । तोकिएको जिम्मेवारी तोकिएको समयमा पूरा गर्नेलाई प्रोत्साहन र नगर्ने राष्ट्रसेवक कर्मचारीलाई कारवाहीको दायरामा ल्याइने छ ।
११०. नागरीक वडापत्र, सोधपुछ कक्ष, नागरीक सहायता कक्ष, गुनासो सुन्ने अधिकारीको व्यवस्था भईसकेकोले सेवा प्रवाहको लागि गुनासो व्यवस्थापन लाई थप व्यवस्थित गरीनेछ ।
१११. सार्वजनिक सेवा प्रवाह तथा योजना र कार्यक्रम लाई नतिजामूलक बनाउन सूचकमा आधारित कार्य सम्पादन सम्झौता गरी प्रभावकारी रूपमा कार्यान्वयन गरीने छ ।
११२. एकीकृत सेवाहरूलाई प्राथमिकता दिई एकीकृत घुम्ती सेवा सञ्चालन गरी मानव स्वास्थ्य शिविर, पशु स्वास्थ्य शिविर, राजश्व संकलन, ज्येष्ठ नागरीक र अपाङ्गता परिचय पत्र वितरणका लागि समुदायस्तरबाट सेवा प्रवाह गर्ने कार्यलाई निरन्तरता दिइनेछ ।
११३. वित्तीय अनुशासन र सार्वजनिक जवाफदेहिता कायम गर्न र सार्वजनिक वित्त व्यवस्थापनमा थप प्रभावकारी बनाउन यस सम्बन्धी विभिन्न कानून, नियम, कार्यविधि, निर्देशिका, मापदण्ड र दस्तावेजहरू तर्जुमा गरी कार्यान्वयन गरीनेछ ।
११४. वित्तीय सुशासन, आन्तरिक नियन्त्रण प्रणाली, सार्वजनिक खरिद व्यवस्थापन तथा उत्तरदायित्व प्रणालीलाई थप प्रभावकारी बनाउँदै आगामी वर्षहरूमा बेरुजु न्यून हुने आधार तयार गरीनेछ । साथै गत विगतको बेरुजु रकमलाई प्राथमिकतामा राखी फर्छ्यौट गरीने छ ।
११५. गाउँपालिकामा वित्तीय अनुशासन, पारदर्शिता, जवाफदेहिता तथा सुशासन प्रवर्द्धन गर्न र महालेखा परीक्षकको प्रतिवेदन अनुसार देखिएका बेरुजुहरूलाई समयमै फर्छ्यौट गरी वित्तीय व्यवस्थापन प्रणालीलाई प्रभावकारी

बनाउन आगामी आर्थिक वर्षलाई “बेरुजु फर्स्योट तथा वित्तीय सुशासन सुदृढीकरण वर्ष” का रूपमा कार्यान्वयन गरीनेछ।

११६. गाउँपालिका भित्र गठित उपभोक्ता समिति र टोल विकास संस्थाहरूलाई योजना सञ्चालन, प्रचलित ऐन, कानूनको पालना र योजना फरफारक सम्बन्धी अभिमुखीकरण कार्यक्रम सञ्चालन गरी उपभोक्ता समिति र टोलविकास संस्थालाई जिम्मेवार बनाईने छ ।
११७. गाउँपालिका मातहतका सबै वडा कार्यालय, स्वास्थ्य चौकी, विद्यालय र बजार परिसरमा सि.सि क्यामरा जडान गर्ने कार्यलाई क्रमिक रूपमा विस्तार गर्दै लगिने छ ।
११८. आधारभूत वस्तु तथा सेवाको सहज आपूर्ति र गुणस्तर सुनिश्चित गर्न उपभोक्ताहरूको समेत सहभागितामा नियमित रूपमा बजार अनुगमन गरीनेछ; साथै, विकास निर्माण र सेवा प्रवाहमा एकरूपता ल्याउन गैरसरकारी संघ-संस्थाहरूले गाउँपालिकाको अनुमति र नीति अनुरूप मात्र कार्यक्रम सञ्चालन गर्ने गरी एकद्वार प्रणाली अवलम्बन गरीनेछ ।
११९. झिमरुक-१ सौतामारे, पोखराछेडामा त्रि-जिल्ला सिमा स्तम्भ नामाकरण गरी प्यूठान, गुल्मी र अर्घाखाँचीको संयुक्त लगानीमा सीमा स्तम्भ निर्माण गरीने छ ।
१२०. स्थानीय कानून कार्यान्वयन, गाउँपालिकाको सम्पतिको सुरक्षा र संरक्षण, अतिक्रमण नियन्त्रण, बजार अनुगमन, विपद व्यवस्थापन सम्बन्धी खोजी, उद्धार लगायतका काम गर्नको लागि नगर प्रहरी सेवा गठन गरी कार्यान्वयन गरीने छ ।
१२१. विकास निर्माणमा सबै पक्षको सहकार्य जुटाउन अन्तर-निकाय समन्वय बैठकहरू आयोजना गरीनेछ र अन्तर-सरकारी समन्वयलाई सहज बनाउन गाउँपालिकामा आवश्यक संरचना गठन गरीनेछ । छिमेकी स्थानीय तहहरूसँग समन्वयात्मक बैठक बसी प्राकृतिक स्रोतको उपयोग, पूर्वाधार निर्माण, वातावरण संरक्षण तथा फोहोरमैला र आपतकालीन सेवा व्यवस्थापन जस्ता साझा सरोकारका विषयमा सहकार्य गरीनेछ । यसरी सीमाना जोडिएका पालिका तथा अन्य निकायहरूसँगको बलियो साझेदारी मार्फत संयुक्त आयोजना तथा विकासका कार्यक्रमहरू प्रभावकारी रूपमा सञ्चालन गरीनेछ ।

कानून निर्माण तथा न्यायसम्पादन सम्बन्धी नीति

१२२. कानूनको नजरमा सबै समान हुन्छन् भन्ने सिद्धान्त अनुरूप मेलमिलापको माध्यमबाट छिटो छरितो तथा सर्वसुलभ रूपमा न्याय पाउने व्यवस्था मिलाईने छ । प्रत्येक वडाहरूमा रहेका मेलमिलाप केन्द्रहरूलाई थप व्यवस्थित गर्दै लगिने छ । मेलमिलाप कर्ताको लागि क्षमता विकास र प्रोत्साहन समेत गर्ने कार्यलाई निरन्तरता दिईने छ ।
१२३. आवश्यकताको पहिचान गरी दैनिक कार्यसञ्चालनका लागि उपयुक्त ऐन, कानून, नियम, कार्यविधि, निर्देशिका तथा मापदण्ड निर्माण गरी लागु गरीनेछ । कानून निर्माण भई पारित पश्चात सर्वसाधारण नागरीकको जानकारीका लागि राजपत्र प्रकाशन, सूचना पाटीमा टाँस, फेसबुक पेज, गाउँपालिकाको वेबसाईट मार्फत जानकारी गराउने व्यवस्था मिलाईने छ ।

१२४. गाउँपालिकाले हालसम्म जारी गरेका कानूनहरू (राजपत्रमा प्रकाशन गर्नुपर्ने भनी तोकिएका कानुनी दस्तावेजहरू जस्तै ऐन, नियमावली, कार्यविधि, निर्देशिका, नीति, मापदण्ड तथा सूचना) लाई अद्यावधिक गरी प्रदेश तहमा रहने कानून अभिलेखिकरण प्रणालीमा प्रविष्टि गरीनेछ ।

राजस्व तथा वित्तीय व्यवस्थासम्बन्धी नीति

१२५. सबै किसिमका पेसा व्यवसायको सञ्चालनको दर्ता, नवीकरण, इजाजत र अनुमति दिने कार्यलाई छिटो, छरितो, सरल, पारदर्शी र करदातामैत्री बनाइनेछ । गाउँपालिकाको आन्तरिक स्रोत वृद्धिका लागि राजस्वका दायराहरूलाई फराकिलो बनाइनेछ साथै आन्तरिक आय व्यवस्थापन, प्राकृतिक स्रोत बिक्री सम्बन्धी कानून बनाई राजस्व परिचालनलाई थप व्यवस्थित तुल्याइनेछ ।
१२६. आन्तरिक आयका स्रोतहरूको सम्भाव्यता अध्ययन, राजस्व बाँडफाँड, अन्तर सरकारी वित्तीय हस्तान्तरण, तथा गैर सरकारी संस्थाको स्रोत परिचालनको लागि स्थानीय सरोकारवाला, प्रदेश सरकार, र नेपाल सरकारका निकाय तथा गैर सरकारी संस्था र विकास साझेदारसँग परामर्श, समन्वय, र साझेदारी गरीनेछ ।
१२७. स्रोत साधनहरूको अधिकतम परिचालन गरी गाउँपालिकाको आन्तरिक आय वृद्धिमा विशेष जोड दिइनेछ । गाउँपालिकाले संविधान तथा कानून बमोजिम असुल गर्ने राजस्व प्रशासनलाई न्यायोचित, पारदर्शी र वैज्ञानिक बनाउन आवश्यक प्रबन्ध मिलाइनेछ । समयमै कर तिर्ने करदातालाई दिइदै आएको कर छुटको व्यवस्थालाई निरन्तरता र नियमित तथा बढी कर तिर्ने करदातालाई पुरस्कृत गर्ने व्यवस्था मिलाइनेछ । करदातालाई कर प्रणालीमा स्वेच्छिक रूपमा सहभागी गराउन समग्र राजस्व प्रणालीलाई करदातामैत्री बनाइनेछ ।
१२८. झिमरुक गा.पाभित्र रहेका विभिन्न पेसा व्यवसायीहरूको दर्ता नवीकरण गर्दा वर्डा समितिको साथै उद्योग वाणिज्य संघ र होटल व्यवसायी संघको सिफारीसको आधारमा नवीकरण गर्ने व्यवस्था मिलाइने छ ।

तथ्याङ्क संकलन तथा अभिलेख व्यवस्थापन

१२९. पालिकामा तथ्याङ्क शाखा मार्फत पालिका प्रोफाईल तयार गर्न आवश्यक विभिन्न तथ्याङ्कहरू समय समयमा संकलन गरीनेछ । संकलित तथ्याङ्कहरूको व्यवस्थित अभिलेख व्यवस्थापनको लागि सूचना प्रविधिको प्रयोग गरीनेछ । योजना तथा कार्यक्रमहरूलाई तथ्याङ्कसँग आवद्ध गरीनेछ । पालिका प्रोफाईल निर्माण गरी नियमित अद्यावधिक गर्ने नीति अवलम्बन गरीनेछ ।

अन्तमा,

सभाका सदस्यज्यूहरू,

प्रस्तुत नीति तथा कार्यक्रम तर्जुमा कार्यमा सहयोग पूर्याउने राजस्व परामर्श समिति र बजेट तथा कार्यक्रम तर्जुमा समितिका संयोजक एवं उपाध्यक्षज्यू, गाउँ कार्यपालिकाका सदस्यज्यूहरू, गाउँसभाका सदस्यज्यूहरू, राष्ट्रसेवक कर्मचारीहरू तथा विभिन्न बौद्धिक वर्ग प्रति हार्दिक आभार प्रकट गर्दछु । स्रोत अनुमान तथा बजेट सीमा निर्धारण समिति, बजेट तथा कार्यक्रम तर्जुमा समिति, राजस्व परामर्श समिति तथा

अन्य विषयगत समितिहरूमा भएका छलफलका क्रममा उक्त समितिका सबै सदस्यहरूले दिनु भएका सुझावहरू आर्थिक ऐन तथा प्रस्तुत नीति तथा कार्यक्रम तयारीका लागि सहयोगी भएको जानकारी गराउँछु । छलफलको क्रममा आ-आफ्नो तर्फबाट सुझाव दिनुहुने बुद्धिजीवी, अर्थशास्त्री, कर्मचारीहरू निजी क्षेत्रका संघ संगठनहरू, नागरीक समाज तथा सामुदायिक संस्था, सामुदायिक संगठनहरू, पत्रकार र गाउँपालिकाबासी तथा गाउँपालिका बाहिर स्वदेश तथा विदेशमा रहनु भएका दिदीबहिनी, दाजुभाईहरू सबैलाई हार्दिक धन्यवाद ज्ञापन गर्दछु ।

“हाम्रो झिमरुक, राम्रो झिमरुक” हामी सबैको चाहना हो । हामी यस चाहनालाई साकार पार्न गाउँपालिकाभित्रका सम्पूर्ण जनप्रतिनिधी, राजनीतिक दल, राष्ट्रसेवक कर्मचारी , सञ्चार जगत ,स्थानीय जन समुदाय, बुद्धिजीवी, समाजसेवी, नागरीक समाज, व्यवसायिक क्षेत्र, सहकारी क्षेत्र, गैर सरकारी क्षेत्र, शिक्षक, विद्यार्थी, सुरक्षाकर्मी , उपभोक्ता समितिहरू, स्वयंसेवक, आमा समूह लगायत झिमरुकको विकास ,प्रगति तथा समृद्धिको लागि निरन्तर चिन्तन मनन गर्ने सम्पूर्ण झिमरुकवासीहरू सबैको सहयोग, सहकार्य र सहभागिता साथै महत्वपूर्ण भूमिकाको अपेक्षा राखेको छु ।

सीमित स्रोत र साधनबाट एकै पटक सबै आवश्यकताहरू पुरा हुन सक्दैनन् तसर्थ वर्तमान वस्तुगत यथार्थ धरातलमा उभिएर चुनौतिहरूको सामना गर्न हामी सबै कटिबद्ध, प्रतिबद्ध र एकताबद्ध बनौं । उज्ज्वल भविष्य निर्माणको लागि आशावादी बनौं ।

धन्यवाद ! जय झिमरुक ।

पित बहादुर महतरा क्षेत्री

अध्यक्ष

झिमरुक गाउँपालिका, प्युठान

मिति २०८३/०३/०८ गते